

उत्तर प्रदेश सरकार
गृह (पुलिस) अनुभाग-1
संख्या : 4021/छ:-पु-1-08-115/2008
लखनऊ : दिनांक : 02 दिसम्बर, 2008

अधिसूचना

प्रकीर्ण

पुलिस अधिनियम, 1861 (अधिनियम संख्या-5 सन् 1861) की धारा 2 और धारा 46 की उपधारा (3) के साथ पठित उपधारा-(2) के खण्ड (ग) के अधीन शक्ति और इस निमित्त समस्त अन्य समर्थकारी शक्ति का प्रयोग करके राज्यपाल, उत्तर प्रदेश पुलिस बल के नागरिक पुलिस के आरक्षी तथा मुख्य आरक्षी के चयन, पदोन्नति, प्रशिक्षण, नियुक्ति, ज्येष्ठता और स्थाईकरण आदि को विनियमित करने की दृष्टि से निम्नलिखित नियमावली बनाते हैं :-

उत्तर प्रदेश नागरिक पुलिस आरक्षी तथा मुख्य आरक्षी सेवा नियमावली, 2008

भाग-1 सामान्य

- | | | |
|---------------------------|--------|---|
| संक्षिप्त नाम और प्रारम्भ | 1. (1) | यह नियमावली उत्तर प्रदेश नागरिक पुलिस आरक्षी तथा मुख्य आरक्षी सेवा नियमावली कही जायेगी। |
| सेवा की प्रास्थिति | (2) | यह तुरन्त प्रवृत्त होगी। |
| | 2. | उत्तर प्रदेश नागरिक पुलिस आरक्षी तथा मुख्य आरक्षी सेवा एक सेवा है जिसमें समूह " ग " के पद समाविष्ट हैं। |
| परिभाषाएं | 3. | जब तक विषय या संदर्भ में कोई प्रतिकूल बात न हो इस नियमावली में :-
(क) "अधिनियम" का तात्पर्य समय समय पर यथा संशोधित उत्तर प्रदेश लोक सेवा (अनुसूचित जातियों, अनुसूचित जनजातियों और अन्य पिछड़े वर्गों के लिये आरक्षण) अधिनियम, 1994 से है ;
(ख) " नियुक्ति प्राधिकारी " का तात्पर्य नागरिक पुलिस में आरक्षी के पद के लिए पुलिस अधीक्षक से है और अन्य पदों के लिए पुलिस उपमहानिरीक्षक से है ;
(ग) " बोर्ड " का तात्पर्य इस सम्बन्ध में समय |

3/12/08

- समय पर जारी शासनादेशों के अनुसार स्थापित उत्तर प्रदेश पुलिस भर्ती तथा पदोन्नति बोर्ड से है ;
- (घ) " भारत का नागरिक " का तात्पर्य ऐसे व्यक्ति से है जो संविधान के भाग-दो के अधीन भारत का नागरिक हो या समझा जाये ;
- (ङ.) " संविधान " का तात्पर्य भारत का संविधान से है ;
- (च) " सरकार " का तात्पर्य उत्तर प्रदेश की राज्य सरकार से है ;
- (छ) " राज्यपाल " का तात्पर्य उत्तर प्रदेश के राज्यपाल से है ;
- (ज) " विभागाध्यक्ष " का तात्पर्य पुलिस महानिदेशक उत्तर प्रदेश से है ;
- (झ) " सेवा का सदस्य " का तात्पर्य इस नियमावली या इस नियमावली के प्रारम्भ होने के पूर्व प्रवृत्त आदेशों के अधीन सेवा के संवर्ग में किसी पद पर मौलिक रूप से नियुक्त किसी व्यक्ति से है ;
- (ञ) " नागरिकों के अन्य पिछड़े वर्गों " का तात्पर्य अधिनियम की अनुसूची-एक में विनिर्दिष्ट नागरिकों के पिछड़े वर्गों से है ;
- (ट) " पुलिस मुख्यालय " का तात्पर्य पुलिस महानिदेशक, उत्तर प्रदेश, लखनऊ या उत्तर प्रदेश पुलिस मुख्यालय, इलाहाबाद से है ;
- (ठ) " सेवा " का तात्पर्य उत्तर प्रदेश नागरिक पुलिस आरक्षी तथा मुख्य आरक्षी सेवा से है ;
- (ड.) " चयन समिति " का तात्पर्य सेवा के पद पर नियुक्ति हेतु अभ्यर्थियों के चयन के लिए बोर्ड द्वारा गठित चयन समिति से है ;
- (ढ) " भर्ती का वर्ष " का तात्पर्य किसी कलेण्डर वर्ष की पहली जुलाई से प्रारम्भ होने वाली बारह मास की अवधि से है ;

भाग-दो-संवर्ग

- सेवा का संवर्ग 4. (1) सेवा की सदस्य संख्या और उसमें प्रत्येक श्रेणी के पदों की संख्या उतनी होगी जितनी सरकार द्वारा समय-समय पर अवधारित की जाय।

पदों के नाम	पदों की संख्या		
	स्थायी	अस्थायी	योग
आरक्षी	71,239	12,863	84,102
मुख्य आरक्षी	10,356	6,637	16,995

परन्तु यह कि :-

(एक) विभागाध्यक्ष कुल स्वीकृत नियतन के अन्तर्गत विभिन्न इकाईयों के पदों की संख्या को पुनर्निर्धारित कर सकता है ;

(दो) नियुक्ति प्राधिकारी किसी रिक्त पद को बिना भरे हुये छोड़ सकते हैं या राज्यपाल उसे प्रास्थगित रख सकते हैं जिससे कोई व्यक्ति प्रतिकर का हकदार नहीं होगा;

(तीन) राज्यपाल ऐसे अतिरिक्त स्थाई या अस्थाई पदों का सृजन कर सकते हैं जिन्हें वह उचित समझें।

भाग-तीन-भर्ती

- भर्ती का स्रोत 5. सेवा में विभिन्न श्रेणियों के पदों पर भर्ती निम्नलिखित स्रोतों से की जायेगी :-

(1) आरक्षी - आरक्षी के शत प्रतिशत पदों को सीधी भर्ती द्वारा भरा जायेगा।

सेवा काल में दिवंगत कर्मचारियों के आश्रितों की भर्ती भी उत्तर प्रदेश सेवाकाल में मृत सरकारी कर्मचारियों के आश्रितों की नियमावली, 1974 के अनुसार की जायेगी।

(2) मुख्य आरक्षी - मुख्य आरक्षी के 50 प्रतिशत पदों पर भर्ती पात्र आरक्षियों के मध्य आयोजित विभागीय

परीक्षा एवं 50 प्रतिशत अनुपयुक्त को अस्वीकार कर...
 हुये ज्येष्ठता के आधार पर पदोन्नति द्वारा की जाएगी।
 6. अनुसूचित जातियों-अनुसूचित जनजातियों और
 अन्य श्रेणियों के अभ्यर्थियों के लिए आरक्षण
 अधिनियम और समय-समय पर यथासंशोधित उत्तर
 प्रदेश लोक सेवा (शारीरिक रूप से विकलांग, स्वतंत्रता
 संग्राम सेनानियों के आश्रित और भूतपूर्व सैनिकों के
 लिए आरक्षण) अधिनियम, 1993 के उपबन्धों और
 भर्ती के समय प्रवृत्त सरकार के आदेशों के अनुसार
 किया जाएगा।

भाग-चार-अर्हताएं

राष्ट्रीयता

7.

सेवा में किसी पद पर सीधी भर्ती के लिये यह
 आवश्यक है कि अभ्यर्थी :-

- (क) भारत का नागरिक हो, या
- (ख) तिब्बती शरणार्थी हो, जो भारत में स्थायी निवास
 के अभिप्राय से पहली जनवरी, 1962 के पूर्व भारत
 आया हो, या
- (ग) भारतीय उद्भव का ऐसा व्यक्ति हो जिसने भारत
 में स्थायी निवास के अभिप्राय से पाकिस्तान, बर्मा,
 श्रीलंका या किसी पूर्व अफ्रीकी देश केनिया, यूगांडा
 और यूनाईटेड रिपब्लिक आफ तन्जानिया (पूर्ववर्ती
 तांगानिका और जांजीबार) से प्रव्रजन किया हो ;
 परन्तु उपर्युक्त श्रेणी (ख) या (ग) के अभ्यर्थी को
 ऐसा व्यक्ति होना चाहिये जिसके पक्ष में राज्य सरकार
 द्वारा पात्रता का प्रमाण पत्र जारी किया गया हो,
 परन्तु यह और कि श्रेणी (ख) के अभ्यर्थी से यह
 भी अपेक्षा की जायेगी कि वह पुलिस उपमहानिरीक्षक,
 अभिसूचना शाखा, उत्तर प्रदेश से पात्रता का प्रमाण-
 पत्र प्राप्त कर ले ;
 परन्तु यह भी कि यदि कोई अभ्यर्थी उपर्युक्त
 श्रेणी (ग) का हो तो पात्रता का प्रमाण पत्र एक वर्ष
 से अधिक अवधि के लिये जारी नहीं किया जायेगा

और ऐसे अभ्यर्थी को एक वर्ष की अवधि के आगे सेवा में इस शर्त पर रहने दिया जायेगा कि वह भारत की नागरिकता प्राप्त कर ले।

टिप्पणी : ऐसे अभ्यर्थी को जिसके मामले में पात्रता का प्रमाण पत्र आवश्यक हो किन्तु वह न तो जारी किया गया हो और न देने से इन्कार किया गया हो, किसी परीक्षा या साक्षात्कार में सम्मिलित किया जा सकता है और उसे इस शर्त पर अनन्तिम रूप से नियुक्त भी किया जा सकता है कि आवश्यक प्रमाण पत्र उसके द्वारा प्राप्त कर लिया जाय या उसके पक्ष में जारी कर दिया जाय।

शैक्षिक अर्हता 8.

आरक्षी के पद पर सीधी भर्ती के लिए अभ्यर्थी की अर्हता भारत में विधि द्वारा स्थापित बोर्ड द्वारा बारहवीं कक्षा उत्तीर्ण या सरकार द्वारा मान्यताप्राप्त उसके समकक्ष अर्हता होनी चाहिए।

अधिनामी अर्हताएं 9.

अन्य बातों के समान होने पर सीधी भर्ती के ऐसे अभ्यर्थी को अधिमान दिया जायेगा जिसने :-

(क) प्रादेशिक सेना में न्यूनतम दो वर्ष की अवधि तक सेवा की हो, या

(ख) राष्ट्रीय कैडेट कोर का " बी " प्रमाण पत्र प्राप्त किया हो।

आयु 10.

आरक्षी के पद पर भर्ती के लिये यह आवश्यक है कि पुरुष अभ्यर्थी की दशा में अभ्यर्थी ने 18 वर्ष की आयु प्राप्त कर ली हो और 22 वर्ष की आयु प्राप्त न की हो और महिला अभ्यर्थी की दशा में उसने 18 वर्ष की आयु प्राप्त कर ली हो और 25 वर्ष की आयु प्राप्त न की हो;

परन्तु अनुसूचित जातियों, अनुसूचित जनजातियों और ऐसी अन्य श्रेणियों के अभ्यर्थियों की दशा में उच्चतर आयु सीमा उतने वर्ष अधिक होगी जितनी अधिनियम में और भर्ती के समय लागू सरकारी आदेशों में विनिर्दिष्ट की जाय।

चरित्र 11.

सेवा में किसी पद पर सीधी भर्ती के लिये अभ्यर्थी का चरित्र ऐसा होना चाहिए कि वह सरकारी सेवा में

सेवायोजन के लिए सभी प्रकार से उपयुक्त हो सके। नियुक्ति प्राधिकारी इस सम्बन्ध में अपना समाधान कर लेंगे।

टिप्पणी :- संघ सरकार या किसी राज्य सरकार द्वारा या किसी स्थानीय प्राधिकारी द्वारा या संघ सरकार या किसी राज्य सरकार के स्वामित्वाधीन या नियंत्रणाधीन किसी निगम या निकाय द्वारा पदच्युत व्यक्ति सेवा में किसी पद पर नियुक्ति के लिये पात्र नहीं होंगे। नैतिक अधमता के किसी अपराध के लिये दोष सिद्ध व्यक्ति भी पात्र नहीं होंगे।

वैवाहिक प्रास्थिति 12.

सेवा में किसी पद पर नियुक्ति के लिये ऐसा पुरुष अभ्यर्थी पात्र न होगा जिसकी एक से अधिक पत्नियां जीवित हों या ऐसी महिला अभ्यर्थी पात्र न होगी जिसने ऐसे पुरुष से विवाह किया हो जिसकी पहले से एक पत्नी जीवित हो ;

परन्तु सरकार किसी व्यक्ति को इस नियम के प्रवर्तन से छूट दे सकती है यदि उसका समाधान हो जाये कि ऐसा करने के लिये विशेष कारण विद्यमान हैं।

शारीरिक स्वस्थता 13.

किसी अभ्यर्थी को सेवा में किसी पद पर नियुक्त नहीं किया जायेगा जब तक कि मानसिक और शारीरिक दृष्टि से उसका स्वास्थ्य अच्छा न हो और वह किसी ऐसे शारीरिक दोष से युक्त न हो जिससे उसे अपने कर्तव्यों का दक्षतापूर्वक पालन करने में बाधा पड़ने की सम्भावना हो। किसी अभ्यर्थी को नियुक्ति के लिये अन्तिम रूप से अनुमोदित किये जाने के पूर्व उससे यह अपेक्षा की जायेगी कि वह चिकित्सा बोर्ड के परीक्षण में सफल हो जाय।

टिप्पणी :- चिकित्सा बोर्ड नाक-नी, बो लेग्स, फ्लैट फीट, वेरीकोस वेंस, दूर एवं निकट दृष्टि, कलर ब्लाइंडनेस, श्रवण परीक्षण, जिसमें रि नेज परीक्षण, वेब्सर्स परीक्षण और वर्टिगो परीक्षण आदि समाविष्ट हैं, जैसी कमियों का भी परीक्षण करेगा।

भाग-पांच-भर्ती की प्रक्रिया

- रिक्तियों का अवधारण 14.
- नियुक्ति प्राधिकारी भर्ती के वर्ष के दौरान भरी जाने वाली रिक्तियों की संख्या और नियम 6 के अधीन अनुसूचित जातियों, अनुसूचित जनजातियों और अन्य श्रेणियों के अभ्यर्थियों के लिए आरक्षित की जाने वाली रिक्तियों की संख्या भी अवधारित करेगा और उसकी सूचना बोर्ड को देगा। सीधी भर्ती के लिए रिक्तियों बोर्ड द्वारा निम्नलिखित रूप से अधिसूचित की जायेंगी :-
- (एक) व्यापक परिचालन वाले दैनिक समाचार पत्र में विज्ञापन जारी करके ;
- (दो) कार्यालय के सूचना पट्ट पर नोटिस चस्पा करके या रेडियो/दूरदर्शन और अन्य रोजगार समाचार-पत्रों के माध्यम से विज्ञापन द्वारा।
- (3) रोजगार कार्यालय को रिक्तियां अधिसूचित करके। आरक्षियों के पदों पर सीधी भर्ती निम्नलिखित रीति से की जायेगी :-
- (क) आवेदन पत्र
- (एक) अभ्यर्थी केवल एक जिले के लिए आवेदन पत्र भरेगा। परीक्षा केन्द्र के आवंटन के सम्बन्ध में अभ्यर्थी एक से अधिक विकल्प दे सकता है फिर भी बोर्ड, अभ्यर्थी द्वारा इंगित केन्द्र से भिन्न केन्द्र आवंटन कर सकता है।
- (दो) आवेदन पत्र के साथ एक पृथक बुकलेट संलग्न की जाएगी जिसमें शैक्षिक अर्हता, आयु और प्रत्येक श्रेणी के शारीरिक मानक परीक्षण, शारीरिक दक्षता परीक्षण, चिकित्सीय परीक्षण के लिये न्यूनतम अर्हता मानक, विषयवार लिखित परीक्षा के लिये न्यूनतम अर्हता अंक, अभ्यास के लिए ओ.एम.आर. पत्रक की प्रति एवं अन्य महत्वपूर्ण दिशा निर्देश से सम्बन्धित जानकारी होगी।
- (तीन) आवेदन पत्र कार्बन प्रति सहित ओ.एम.आर.पत्रक पर होगा ;
- आरक्षियों की सीधी भर्ती की प्रक्रिया 15.

(चार) अभ्यर्थियों के बायें और दाहिने दोनों अंगूठे के निशान के लिये आवेदन पत्र में स्थान होगा।

(पांच) अभ्यर्थी के दो अनुप्रमाणित फोटो समुचित स्थानों पर चिपकाये जायेंगे, एक फोटो आवेदन पत्र पर और दूसरा फोटो प्रवेश पत्र पर होगा ;

(छः) आवेदन पत्र अधिसूचित बैंकों/डाकघरों से विहित शुल्क का भुगतान करने पर क्रय किया जा सकता है ;

(सात) प्रत्येक आवेदन पत्र में यथास्थिति आयु, दसवीं, बारहवीं, और स्नातक/स्नातकोत्तर के प्रमाण पत्र, खेल प्रमाण पत्र, राष्ट्रीय कैडेट कोर प्रमाण पत्र, होम गार्ड प्रमाण पत्र, जाति प्रमाण पत्र और स्वतंत्रता संग्राम सेनानी आश्रित प्रमाण पत्र की अनुप्रमाणित प्रतियां संलग्न होनी चाहिये।

समुचित रूप में भरे गये आवेदन पत्रों को उसी डाकघर/बैंक में जमा किया जाना चाहिए जहाँ से वे क्रय किये गये हों।

(ख) बुलावा पत्र

अभ्यर्थी द्वारा प्रस्तुत समस्त प्रमाण पत्रों का परीक्षण, बुलावा पत्र जारी किये जाने के पूर्व किया जायेगा। यदि कोई प्रमाण पत्र आवेदन पत्र में प्रस्तुत किया दर्शाया गया हो किन्तु उसमें संलग्न न पाया गया हो तो अभ्यर्थी का आवेदन पत्र निरस्त किया जा सकता है। कम्प्यूटर के माध्यम से आवेदनपत्र की जांच किये जाने के पश्चात कम्प्यूटरीकृत बुलावा पत्र पात्र अभ्यर्थियों को उसी डाकघर के माध्यम से जारी किये जाएंगे जहां से आवेदनपत्र क्रय किये गये हों। शारीरिक मानक परीक्षा, शारीरिक दक्षता परीक्षा और चिकित्सा परीक्षा का दिनांक और समय सहित कोड/नाम/डाक का पता/परीक्षा केन्द्र स्थल का उल्लेख बुलावा पत्र में स्पष्ट रूप से किया जाएगा। ऐसे दस्तावेजों, जो अभ्यर्थियों द्वारा परीक्षा के लिए लाये जाने हेतु अपेक्षित हों, को बुलावापत्रों में स्पष्ट रूप से इंगित किया जाएगा। बुलावापत्र परीक्षा प्रारम्भ

होने से कम से कम एक सप्ताह पूर्व पहुँच जाने चाहिए। यदि बुलावापत्र परीक्षा प्रारम्भ होने के दिनांक से एक सप्ताह पूर्व तक प्राप्त नहीं होता है तो अभ्यर्थी हेल्प लाइन से सम्पर्क कर सकते हैं, इस सम्बन्ध में आवेदनपत्र का क्रमिक कोड देना होगा।

(ग) **शारीरिक मानक परीक्षा**

समस्त पात्र अभ्यर्थी एक अर्हकारी प्रकृति की शारीरिक मानक परीक्षा में सम्मिलित होंगे जिसकी प्रक्रिया परिशिष्ट-1 में दी गयी है।

(घ) **शारीरिक दक्षता परीक्षा**

ऐसे अभ्यर्थियों जो नियम 15 (ग) के अधीन शारीरिक मानक परीक्षा में सफल घोषित किये गये हों, से अर्हकारी प्रकृति की शारीरिक दक्षता परीक्षा में सम्मिलित होने की अपेक्षा की जायेगी जिसकी प्रक्रिया परिशिष्ट-2 में दी गयी है।

(ङ.) **चिकित्सा परीक्षा**

शारीरिक दक्षता परीक्षा में सफल घोषित अभ्यर्थियों से चिकित्सा परीक्षा में सम्मिलित होने की अपेक्षा की जाएगी, जिसकी प्रक्रिया परिशिष्ट-3 में दी गयी है।

(च) **लिखित परीक्षा**

चिकित्सा परीक्षा में सफल घोषित अभ्यर्थियों से लिखित परीक्षा में सम्मिलित होने की अपेक्षा की जायेगी, जिसकी प्रक्रिया परिशिष्ट-4 में दी गयी है।

(छ) **अन्तिम चयन सूची**

बोर्ड राज्य की आरक्षण नीति को दृष्टिगत रखते हुए अभ्यर्थियों की श्रेष्ठता क्रम में अन्तिम चयन सूची तैयार करेगा।

प्राप्तांक सहित श्रेष्ठता सूची वेबसाइट/सूचना पट्ट और समाचार पत्रों में प्रकाशित की जाएगी जिससे कि वे स्वयं, इस तथ्य के बिना कि वे अनुत्तीर्ण या उत्तीर्ण हैं, अपने प्राप्तांकों की जांच कर सकें। बाह्य सहायित एजेंसी जिला और श्रेणीवार श्रेष्ठता सूची के आधार पर समुचित साफ्टवेयर

विकसित करेगी। तदनुसार जिला और श्रेणीवार श्रेष्ठता सूचियां प्रकाशित की जायेंगी। बाह्य सहायित एजेंसी जिसने लिखित परीक्षा संचालित की हो, अपने सक्षम प्राधिकारी द्वारा हस्ताक्षरित अभ्यर्थियों द्वारा उत्तर पत्रकों के साथ मुहरबंद आवरण में प्राप्तांकों की सूची बोर्ड के अध्यक्ष को उपलब्ध करायेगी।

चरित्र सत्यापन 16.

नियुक्ति पत्र जारी किये जाने के पूर्व चरित्र सत्यापन पूर्ण किया जाना आवश्यक होगा। अभ्यर्थियों के चरित्र और उनके अपराधिक अभिलेख का सत्यापन, जहां तक सम्भव हो, एक माह में पूर्ण कर लिया जाना चाहिए।

(क) चरित्र सत्यापन के लिए अभ्यर्थियों से अपेक्षा की जाएगी कि वे आयु प्रमाण पत्र, शैक्षिक अर्हता प्रमाणपत्र, खेल प्रमाणपत्र, राष्ट्रीय कैडेट कोर, होमगार्ड प्रमाणपत्र, चरित्र प्रमाणपत्र और भूतपूर्व सैनिकों के मामले में यूनिट डिस्चार्ज प्रमाणपत्र प्रस्तुत करें।

(ख) अभ्यर्थियों को जन्म तिथि हेतु हाई स्कूल प्रमाणपत्र, खेल हेतु जिला/राज्य या राष्ट्रीय स्तर का प्रमाणपत्र और जाति प्रमाणपत्र हेतु तहसीलदार या जिला मजिस्ट्रेट द्वारा जारी प्रमाणपत्र प्रस्तुत करना होगा। अभ्यर्थियों को आवेदन पत्र के साथ किसी राजपत्रित अधिकारी द्वारा अभिप्रमाणित फोटो और संलग्न प्रारूप पर दाहिने और बाएं हथेलियों के अंगूठे का निशान प्रस्तुत करना होगा। अभ्यर्थियों को तहसील, विकासखण्ड, ग्राम व डाकघर का पिन कोड सहित डाक का पूर्ण पता भी प्रस्तुत करना होगा।

मुख्य आरक्षी के पद 17. पर पदोन्नति की प्रक्रिया

मुख्य आरक्षी के पद पर नियुक्ति पात्र आरक्षियों के मध्य से पदोन्नति द्वारा निम्नलिखित रीति से की जाएगी :

(क) पदोन्नति के लिये तात्पर्यित 50 प्रतिशत रिक्तियां विभागीय परीक्षा द्वारा भरी जाएंगी। केवल ऐसे आरक्षी जिनकी आयु 40 वर्ष पूर्ण न हुयी हो, विभागीय परीक्षा में सम्मिलित होने के हकदार होंगे।

(ख) पदोन्नति के लिए तात्पर्यित 50 प्रतिशत रिक्तियां अनुपयुक्त को अस्वीकार करते हुए शारीरिक दक्षता परीक्षा, जो अर्हकारी प्रकृति की होगी, सहित ज्येष्ठता के आधार पर चयन द्वारा भरी जाएंगी।

विभागीय परीक्षा के माध्यम से मुख्य आरक्षी के पद पर नियुक्ति की विस्तृत प्रक्रिया परिशिष्ट-5 में और अनुपयुक्त को अस्वीकार करते हुए ज्येष्ठता के माध्यम से परिशिष्ट-6 में दी गयी है।

भाग-छः

प्रशिक्षण, नियुक्ति, परीक्षा, स्थायीकरण, और ज्येष्ठता

नियुक्ति 18.

नियुक्तियां, अनुसूचित जातियों, अनुसूचित जनजातियों और विशेष वर्गों की अन्य श्रेणियों के आरक्षण से सम्बन्धित नियमों और शासनादेशों का सर्वथा अनुसरण करते हुए श्रेष्ठता सूची के अनुसार की जाएंगी।

चरित्र और प्रमाणपत्रों का सत्यापन एक माह में पूर्ण कर लिया जाएगा। इसके पश्चात बोर्ड चयनित अभ्यर्थियों की सूची सम्बन्धित वरिष्ठ पुलिस अधीक्षक/पुलिस अधीक्षक को नियुक्ति पत्र जारी करने के लिए उपलब्ध करायेगा।

वरिष्ठ पुलिस अधीक्षक/पुलिस अधीक्षक इस अनुदेश के साथ नियुक्ति पत्र जारी करेगा कि चयनित अभ्यर्थी एक माह के भीतर अपनी ड्यूटी/प्रशिक्षण हेतु योगदान देंगे जिसमें विफल होने पर चयन सूची के अन्य अभ्यर्थियों को नियुक्ति प्रदान कर दी जायेगी।

परन्तु सेवा में किसी पद पर इस नियमावली के प्रारंभ होने के पूर्व नियुक्त और उस पद पर कार्यरत कोई व्यक्ति इस नियमावली के अधीन मौलिक रूप से नियुक्त किया गया समझा जायेगा और ऐसी मौलिक नियुक्ति इस नियमावली के अधीन की गयी

प्रशिक्षण 19.

समझी जाएगी।

परिवीक्षा अवधि के दौरान परिवीक्षाधीन व्यक्ति से ऐसा प्रशिक्षण प्राप्त करने की अपेक्षा की जाएगी जैसा कि राज्य सरकार या विभागाध्यक्ष द्वारा विहित किया जाय।

परिवीक्षा 20. (1)

सेवा में किसी पद पर मौलिक रूप से नियुक्त व्यक्ति को दो वर्ष की अवधि के लिए परिवीक्षा पर रखा जाएगा।

(2) नियुक्त प्राधिकारी ऐसे कारणों से, जो अभिलिखित किये जाएंगे अलग अलग मामलों में परिवीक्षा अवधि को बढ़ा सकता है जिसमें ऐसा दिनांक विनिर्दिष्ट किया जाएगा जब तक अवधि बढ़ाई जाय।

परन्तु आपवादिक परिस्थितियों के सिवाय परिवीक्षा अवधि एक वर्ष से अधिक और किसी भी परिस्थिति में दो वर्ष से अधिक नहीं बढ़ायी जायेगी।

(3) यदि परिवीक्षा अवधि या बढ़ायी गयी परिवीक्षा अवधि के दौरान किसी भी समय या उसके अन्त में नियुक्त प्राधिकारी को यह प्रतीत हो कि परिवीक्षाधीन व्यक्ति ने अपने अवसरों का पर्याप्त उपयोग नहीं किया है, या संतोष प्रदान करने में अन्यथा विफल रहा है, तो उसे उसके मौलिक पद पर, यदि कोई हो, प्रत्यावर्तित किया जा सकता है और यदि उसका किसी पद पर धारणाधिकार न हो, तो उसकी सेवायें समाप्त की जा सकती हैं।

(4) ऐसा परिवीक्षाधीन व्यक्ति, जिसे उपनियम (3) के अधीन प्रत्यावर्तित किया जाय या जिसकी सेवायें समाप्त की जायें किसी प्रतिकर का हकदार नहीं होगा।

(5) नियुक्त प्राधिकारी सेवा के संवर्ग में सम्मिलित किसी पद पर या किसी अन्य समकक्ष या उच्च पद पर स्थानापन्न या अस्थायी रूप में की गयी निरन्तर सेवा को परिवीक्षा अवधि की संगणना करने के प्रयोजनार्थ गिने जाने की अनुमति दे सकता है।

- स्थायीकरण 21. (1) उपनियम (2) के उपबन्धों के अधीन रहते हुए, किसी परिवीक्षाधीन व्यक्ति को परिवीक्षा अवधि या बढ़ाई गयी परिवीक्षा अवधि के अन्त में उसकी नियुक्ति में स्थायी कर दिया जायेगा, यदि --
- (क) उसने सफलतापूर्वक विहित प्रशिक्षण प्राप्त कर लिया हो ;
- (ख) उसका कार्य और आचरण संतोषजनक बताया जाय ;
- (ग) उसकी सत्यनिष्ठ प्रमाणित कर दी जाय।
- (2) जहां उत्तर प्रदेश राज्य के सरकारी सेवकों की स्थायीकरण नियमावली, 1991 के उपबन्धों के अनुसार स्थायीकरण आवश्यक नहीं है वहां उस नियमावली के नियम-5 के उपनियम-(3) के अधीन यह घोषणा करते हुये आदेश कि संबंधित व्यक्ति ने परिवीक्षा अवधि सफलतापूर्वक पूरी कर ली है स्थायीकरण का आदेश समझा जायेगा।
- ज्येष्ठता 22. किसी पद पर मौलिक रूप से नियुक्त व्यक्तियों की ज्येष्ठता समय-समय पर यथा संशोधित उत्तर प्रदेश सरकारी सेवक ज्येष्ठता नियमावली, 1991 के अनुसार अवधारित की जायेगी।
- वेतनमान 23. (1) सेवा में विभिन्न श्रेणियों के पदों पर नियुक्त व्यक्तियों का अनुमन्य वेतनमान ऐसा होगा जैसा सरकार द्वारा समय समय पर अवधारित किया जाय।
- (2) इस नियमावली के प्रारम्भ के समय वेतनमान निम्नानुसार दिए गए हैं :-
- | पद का नाम | वेतनमान |
|--------------|------------------------|
| आरक्षी | ₹ 3050-75-3950-80-4590 |
| मुख्य आरक्षी | ₹ 3200-85-4900 |
- परिवीक्षा अवधि में वेतन 24. (1) फन्डामेन्टल रूल्स में किसी प्रतिकूल उपबन्ध के होते हुए भी, परिवीक्षाधीन व्यक्ति को, यदि वह पहले से स्थायी सरकारी सेवा में न हो, समयमान में उसकी प्रथम वेतनवृद्धि तभी दी जायेगी जब उसने एक वर्ष की संतोषजनक सेवा पूरी कर ली हो,

विभागीय परीक्षा उत्तीर्ण कर लिया हो और प्रशिक्षण जहां विहित हो पूरा कर लिया हो, और द्वितीय वेतन वृद्धि दो वर्ष की सेवा के पश्चात् तभी दी जायेगी जब उसने परिवीक्षा अवधि पूरी कर ली हो और उसे स्थायी कर दिया गया हो ;

परन्तु यदि संतोष प्रदान न कर सकने के कारण परिवीक्षा अवधि बढ़ायी जाय तो इस प्रकार बढ़ायी गयी अवधि की गणना वेतनवृद्धि के लिए नहीं की जायेगी जब तक कि नियुक्ति प्राधिकारी अन्यथा निदेश न दें।

(2) ऐसे व्यक्ति का जो पहले से सरकार के अधीन कोई पद धारण कर रहा हो, परिवीक्षा अवधि में वेतन, सुसंगत फण्डामेंटल स्लैस द्वारा विनियमित होगा ;

परन्तु यदि संतोष प्रदान न कर सकने के कारण परिवीक्षा अवधि बढ़ायी जाय तो इस प्रकार बढ़ायी गयी अवधि की गणना वेतनवृद्धि के लिए नहीं की जायेगी जब तक कि नियुक्ति प्राधिकारी अन्यथा निदेश न दें।

भाग-सात-अन्य उपबन्ध

पक्ष समर्थन 25.

किसी पद पर या सेवा में लागू नियमों के अधीन अपेक्षित सिफारिशों से भिन्न किन्हीं सिफारिशों पर चाहे लिखित हों या मौखिक विचार नहीं किया जायगा। किसी अभ्यर्थी की ओर से अपनी अभ्यर्थिता के लिये प्रत्यक्ष या अप्रत्यक्ष रूप से समर्थन प्राप्त करने का कोई प्रयास उसे नियुक्ति के लिए अनर्ह कर देगा।

अन्य विषयों का
विनियमन 26.

ऐसे विषयों के सम्बन्ध में जो विनिर्दिष्ट रूप से इस नियमावली या विशेष आदेशों के अन्तर्गत न आते हों, सेवा में नियुक्त व्यक्ति राज्य के कार्यकलापों के सम्बन्ध में सेवारत सरकारी सेवकों

पर सामान्यतया लागू नियमों, विनियमों और आदेशों द्वारा शासित होंगे।


सेवा की शर्तों में 27.
शिथिलता

जहाँ राज्य सरकार का यह समाधान हो जाय कि सेवा में नियुक्त व्यक्तियों की सेवा की शर्तों को विनियमित करने वाले किसी नियम के प्रवर्तन से किसी विशिष्ट मामले में असम्यक कठिनाई होती है, वहाँ वह उस मामले में लागू नियमों में से किसी बात के होते हुये भी, आदेश द्वारा उस नियम की अपेक्षाओं को उस सीमा तक और ऐसी शर्तों के अधीन रहते हुये, जिन्हें वह मामले में न्यायसंगत और साम्यपूर्ण रीति से कार्यवाही करने के लिए आवश्यक समझे, अभिमुक्त या शिथिल कर सकती है।

व्यावृत्ति 28.

इस नियमावली में किसी बात का कोई प्रभाव ऐसे आरक्षण और अन्य रियायतों पर नहीं पड़ेगा, जिनका इस सम्बन्ध में सरकार द्वारा समय समय पर जारी किये गये आदेशों के अनुसार अनुसूचित जातियों, अनुसूचित जनजातियों और अन्य विशेष श्रेणियों के व्यक्तियों के लिए उपबन्ध किया जाना अपेक्षित हो।

आज्ञा से,


(कुंवर फतेह बहादुर)
प्रमुख सचिव।

परिशिष्ट-1

सीधी भर्ती के लिये शारीरिक मानक परीक्षणशारीरिक
परीक्षण

मानक

पुरुष और महिला अभ्यर्थियों के लिये न्यूनतम शारीरिक मानक निम्न प्रकार हैं :-

1. पुरुष अभ्यर्थियों के लिये न्यूनतम शारीरिक मानक-

ऊंचाई

(1) सामान्य/अन्य पिछड़े वर्गों और अनुसूचित जाति के अभ्यर्थियों के लिये 168 सेंटीमीटर ;

(2) जनजातीय अभ्यर्थियों के लिये न्यूनतम ऊंचाई 160 सेंटीमीटर है।

सीने का फुलाव

सामान्य/अन्य पिछड़े वर्गों/अनुसूचित जातियों के लिये फुलाने पर 84 सेंटीमीटर

अनुसूचित जनजातियों के लिये 82 सेंटीमीटर

टिप्पणी :- न्यूनतम 5 सेंटीमीटर का फुलाव अनिवार्य है।

2. महिला अभ्यर्थियों के लिये न्यूनतम शारीरिक मानक -

ऊंचाई

(1) सामान्य/अन्य पिछड़े वर्गों और अनुसूचित जातियों की महिला अभ्यर्थियों के लिये न्यूनतम ऊंचाई 152 सेंटीमीटर है।

(2) अनुसूचित जनजाति की महिलाओं के लिये न्यूनतम ऊंचाई 147 सेंटीमीटर है।

वजन

45 से 58 किलोग्राम

3. स्टेडियम/पुलिस लाईन जहां कहीं भी परीक्षण आयोजित हो, वहां परीक्षा आयोजन के पूर्व सूचना पट्ट (बोर्ड) पर प्रत्येक परीक्षण हेतु अर्हता के लिये न्यूनतम शारीरिक मानक को अत्यंत प्रमुखता से प्रदर्शित किया जाय।

4. सम्पूर्ण राज्य में शारीरिक मानक परीक्षण पुलिस लाईन/स्टेडियम में आयोजित किया जाय। एक दिन में अभ्यर्थियों की संख्या 200 से अधिक नहीं होनी चाहिए। यह परीक्षा उसी दिन आरंभ होनी चाहिए किन्तु गठित किये गए दलों की संख्या जिले में उपस्थित होने वाले अभ्यर्थियों की संख्या के आधार पर घट बढ़ सकती है।
5. दल के सदस्य, जो जानबूझकर गलत रिपोर्ट देते हुये पाये जाते हैं दण्डित कार्यवाही के भागी होंगे।
6. इस अर्हकारी परीक्षा का परिणाम, परीक्षण के समाप्त होने के तत्काल बाद परीक्षणवार प्रत्येक अभ्यर्थी के परिमाणों का उल्लेख करते हुए मार्क पर उद्घोषित किया जायेगा, और सूचना पट्ट पर भी प्रदर्शित किया जायेगा और यदि संभव हो तो बोर्ड की वेबसाइट पर भी नित्य अपलोड किया जायेगा।
7. शारीरिक मानक परीक्षा की परीक्षा के लिये भारतीय मानक संस्थान प्रमाणन वाले मानकीकृत उपकरणों का ही प्रयोग किया जाय।

परिशिष्ट-2

सीधी भर्ती के लिये शारीरिक दक्षता परीक्षण

शारीरिक दक्षता परीक्षण तीन सदस्यीय एक दल द्वारा किया जाएगा जिसमें निम्नलिखित सदस्य होंगे :-

- 1- परगना मजिस्ट्रेट/डिप्टी कलेक्टर ;
- 2- चिकित्सक/क्रीड़ा अधिकारी/राष्ट्रीय कैडेट कोर अधिकारी ;
- 3- पुलिस उप अधीक्षक

- (क) पुरुष अभ्यर्थियों से 60 मिनट में 10 किलोमीटर और महिला अभ्यर्थियों से 35 मिनट में 5 किलोमीटर की दौड़ पूरा किया जाना अपेक्षित है। यह दौड़ केवल अर्हकारी है।
- (ख) ऐसे प्रत्येक दल के लिये अभ्यर्थियों की संख्या एक दिन में 100 से अधिक नहीं होनी चाहिए जिससे कि परीक्षण की गुणवत्ता और प्रक्रिया प्रभावित न होने पाये। यह परीक्षण सम्पूर्ण राज्य में एक सप्ताह में पूर्ण किया जाएगा। अभ्यर्थियों की अत्यधिक संख्या के कारण बोर्ड समयावधि बढ़ाने का निर्णय ले सकता है।
- (ग) प्रत्येक परीक्षण हेतु अर्हता के लिये न्यूनतम शारीरिक मानकों का प्रदर्शन स्टेडियम में सूचना पट्ट पर प्रमुखता से किया जायेगा, और जहां स्टेडियम उपलब्ध न हों वहां शारीरिक दक्षता परीक्षण पुलिस लाइन में आयोजित किया जाना चाहिये।
- (घ) शारीरिक दक्षता परीक्षण केवल अर्हकारी प्रकृति का है और इसका श्रेष्ठता सूची पर कोई प्रभाव न होगा। इस अर्हकारी परीक्षण का परिणाम सूचना पट्ट पर प्रदर्शित किया जायेगा और जहां संभव हो बोर्ड की वेबसाइट पर नित्य अपलोड किया जायेगा।
- (ङ.) जब भी 100 अभ्यर्थियों की परीक्षा पूरी हो जाय तो सफल अभ्यर्थियों की सूची परगना मजिस्ट्रेट/डिप्टी कलेक्टर और पुलिस उप अधीक्षक के संयुक्त हस्ताक्षर से घोषित की जाएगी।
- (च) शारीरिक दक्षता परीक्षण दल के जो सदस्य जानबूझकर गलत रिपोर्ट देते हुये पाये जाते हैं, दाण्डिक कार्यवाही के भागी होंगे।
- (छ) शारीरिक दक्षता परीक्षण का परिणाम अभ्यर्थियों को उसी दिन उपलब्ध कराया जायेगा। सभी अभ्यर्थियों के परीक्षण परिणाम सूचना पट्ट पर प्रदर्शित किये जायेंगे और बोर्ड की वेबसाइट यथासंभव नित्य अपलोड की जाएगी।
- (ज) शारीरिक दक्षता परीक्षण में सफल अभ्यर्थियों से, तहसील मुख्यालय और जिला चिकित्सालयों के अभिहित सामुदायिक स्वास्थ्य केन्द्रों पर

- चिकित्सकीय स्वस्थता परीक्षण पूरा करने की अपेक्षा की जाएगी।
- (झ) शारीरिक दक्षता परीक्षण की परीक्षा के लिये भारतीय मानक संस्थान प्रमाणन वाले मानकीकृत उपकरणों का ही प्रयोग किया जाय।

परिशिष्ट-3

सीधी भर्ती के लिये चिकित्सकीय परीक्षण

चिकित्सा
परीक्षा परिषद

जिन अभ्यर्थियों ने शारीरिक दक्षता परीक्षा उत्तीर्ण कर ली है वे अधिसूचित केन्द्रों पर (जिला सामुदायिक स्वास्थ्य केन्द्र, जिला चिकित्सालय और तहसील सामुदायिक स्वास्थ्य केन्द्र) जिला के मुख्य चिकित्सा अधिकारी के द्वारा गठित चिकित्सा परिषद द्वारा चिकित्सकीय परीक्षण कराएंगे। प्रत्येक चिकित्सा परिषद के लिये अभ्यर्थियों की संख्या (एक दिन में 50 से अनधिक) इस प्रकार निर्धारित की जायेगी कि उससे चिकित्सकीय परीक्षण की गुणवत्ता और प्रक्रिया प्रभावित नहीं होगी। सम्पूर्ण राज्य में चिकित्सकीय परीक्षण एक सप्ताह में पूर्ण कर लिया जाएगा। यदि अभ्यर्थियों की अधिक संख्या के कारण अधिक समय की अपेक्षा हो तो पुलिस सेवा भर्ती एवं पदोन्नति बोर्ड अपने स्तर पर निर्णय लेकर अपेक्षित समय का विनिश्चय कर सकता है। जहां कहीं भी परीक्षण आयोजित होता है, परीक्षा आयोजन के पूर्व चिकित्सकीय परीक्षण हेतु अर्हता के लिये न्यूनतम अपेक्षाओं को जिला सामुदायिक स्वास्थ्य केन्द्र, जिला चिकित्सालय और तहसील सामुदायिक स्वास्थ्य केन्द्र के सूचना पट्ट पर अत्यंत प्रमुखता से प्रदर्शित किया जाय।

चिकित्सा
मैनुअल के
अनुसार
चिकित्सकों
द्वारा परीक्षण

- (क) चिकित्सकों द्वारा अभ्यर्थियों का परीक्षण चिकित्सा मैनुअल के अनुसार किया जाएगा। चिकित्सा परिषद मुख्यतया मानव शरीर की कमियों, यथा नॉक-नी, बो-लेग्स, फ्लैट-फीट, वैरिकोज वेन्स, दूर एवं निकट दृष्टि, कलर ब्लाइन्डनेस, रिन्नीज टेस्ट सहित श्रवण परीक्षण, वेबर्स टेस्ट और वरटिगो इत्यादि की जांच करेगा। परिषद, विशेषज्ञों की राय प्राप्त करके अन्य परीक्षण कर सकता है।
- (ख) दिन के अंत में परिणामों को सूचना पट्ट पर प्रतिदिन प्रदर्शित किया जाएगा और माईक पर उद्घोषित किया जाएगा और साथ ही जहां भी संभव हो परिषद की वेबसाईट पर अद्वयावधिक किया जाएगा।
- (ग) चिकित्सा परिषद के सदस्य जो जानबूझ कर गलत रिपोर्ट देते पाये जाते हैं, दण्डित कार्यवाही के भागी होंगे।

- (घ) चिकित्सकीय परीक्षण केवल अर्हकारी प्रकृति का है और इसका श्रेष्ठता सूची पर कोई प्रभाव न होगा।

परिशिष्ट-4
लिखित परीक्षा

लिखित परीक्षा

लिखित परीक्षा के पूर्व प्रत्येक अभ्यर्थी का चिकित्सा परीक्षण अनिवार्य है। चिकित्सा परीक्षण में सफल अभ्यर्थी प्रधान डाकघर/बैंक के माध्यम से कम्प्यूटरीकृत फोटो बुलावा पत्र पुनः प्राप्त करेंगे जहां से बुलावा पत्र भेजा गया था।

- (क) दोनों हथेलियों के अंगूठा निशान, फोटो, डाक का पता, परीक्षा का दिनांक, जिला का नाम इत्यादि से संबंधित समस्त विवरण बुलावा पत्र में उल्लिखित किये जायेंगे।
- (ख) यह सुनिश्चित किया जायेगा कि परीक्षा के प्रारंभ होने के एक सप्ताह पूर्व अभ्यर्थी के पास बुलावा पत्र अवश्य पहुंच जाय। यदि कोई अभ्यर्थी एक सप्ताह पूर्व बुलावा पत्र नहीं प्राप्त करता है तो वह बोर्ड की हेल्पलाईन मोबाइल/लैण्डलाईन टेलीफोन या वेबसाइट के माध्यम से सम्पर्क करके इसकी दूसरी प्रति प्राप्त कर सकता है।
- (ग) लिखित परीक्षा पूरे राज्य में एक ही दिनांक और समय पर आयोजित की जायेगी।
- (घ) वस्तुनिष्ठ प्रश्नपत्र की शैली निम्नलिखित रीति में होगी :-

1	सामान्य ज्ञान	50 अंक	30 मिनट
2	आंकिक और मानसिक सामर्थ्य परीक्षण	50 अंक	30 मिनट
3	अभिरुचि परीक्षण	50 अंक	30 मिनट
4	बुद्धिशक्ति परीक्षण	50 अंक	30 मिनट

योग

200 अंक 2 घण्टे

टिप्पणी- प्रश्नों का स्तर कर्तव्य संबंधी रूपरेखा के अनुकूल होगा।

- (ड.) वस्तुनिष्ठ प्रश्न पत्र तैयार करते समय बोर्ड अल्पकालिक सदस्यों, जो विषय विशेषज्ञ हैं, का परामर्श प्राप्त कर सकता है।
- (च) प्रश्नपत्रों का खाका बोर्ड के सदस्यों द्वारा बनाया जायेगा। प्रश्नपत्रों के दस सेट बनाये जायेंगे और बाह्य सहायित एजेंसी को दिये जायेंगे।
- (छ) एक परीक्षा केन्द्र पर प्रश्नपत्रों की पांच सीरिज दी जायेंगी (सिविल

सेवा प्रारंभिक परीक्षा की शैली के अनुसार)। बाह्य सहायित एजेंसी यह सुनिश्चित करेगी कि प्रश्न पत्रों के उत्तर की कुंजी प्रश्नपत्रों के साथ नहीं भेजी जायेगी।

- (ज) एजेंसी यह सुनिश्चित करेगी कि प्रश्नपत्रों के बण्डल जिलावार/केन्द्रवार और कक्षवार/पंक्तिवार भी बनाये जाय जिससे यह सुनिश्चित हो सके कि आस पास बैठने वाले अभ्यर्थियों को भिन्न भिन्न सीरीज के प्रश्नपत्र वितरित किये जायें।
- (झ) उत्तर पत्रक ओ.एम.आर.पत्रक पर होगा जिसमें चार विकल्प दिये जायेंगे और अभ्यर्थी से यह अपेक्षित है कि वह उनमें से किसी एक को चुने।
- (ञ) अभ्यर्थी का चेहरा प्रवेश पत्र में चिपकाये गये फोटो से अवश्य मिलना चाहिए।
- (ट) कक्ष अन्तरीक्षक यह सुनिश्चित करेगा कि अभ्यर्थी ने अपना नाम, अनुक्रमांक ठीक-ठीक भरा है और ओ.एम.आर.शीट का कोई भी स्तम्भ बिना भरा नहीं है।
- (ठ) ओवरराइटिंग/कटिंग या सफेदा के प्रयोग की अनुमति किसी भी परिस्थिति में न दी जाय।
- (ड) अभ्यर्थियों को ओ.एम.आर. उत्तर पत्रक की कार्बन प्रति अपने साथ ले जाने की अनुमति होगी।
- (ढ) कक्ष अन्तरीक्षक के साथ-साथ परीक्षा केन्द्र के अधीक्षक से यह प्रमाणपत्र देने की अपेक्षा की जाती है कि उनके परीक्षा केन्द्र पर किसी भी अभ्यर्थी ने ओ.एम.आर. उत्तर पत्रक को खाली नहीं छोड़ा है। यदि किसी अभ्यर्थी ने ऐसा किया है तो अभ्यर्थी का नाम और अनुक्रमांक सहित पृथक-पृथक सम्पूर्ण विवरण लिखित रूप में दिया जाय। ऐसे कक्ष अन्तरीक्षक और केन्द्र अधीक्षक जो जानबूझकर गलत सूचना प्रस्तुत करते हैं, दाण्डिक कार्यवाही के भागी होंगे।
- (ण) लिखित परीक्षा समाप्त हो जाने के पश्चात उत्तर पुस्तिकाओं/पत्रकों को जिला मजिस्ट्रेट/वरिष्ठ पुलिस अधीक्षक के माध्यम से समुचित सुरक्षा घेरे में परीक्षा केन्द्रों की सूची के साथ मुहरबन्द आवरण में बोर्ड के कार्यालय में जमा करा दिया जायेगा।
- (त) बोर्ड यह सुनिश्चित करेगा कि उत्तर पत्रक मुख्यालय में तत्काल पहुंच जाय और भिन्न भिन्न सीरीजों के प्रश्नों के सही उत्तर अन्तिम श्रेष्ठता सूची की घोषणा के साथ वेबसाइट पर प्रकाशित किये जायें जिससे अभ्यर्थी को अपने अंक स्वयं जानने में सुविधा हो सके। यदि किसी अभ्यर्थी को यह अनुभव हो कि प्रकाशित उत्तर गलत है तो उसे बोर्ड की हेल्पलाईन/वेबसाइट के माध्यम से 07

दिनों के भीतर लिखित रूप में आपत्ति अवश्य दाखिल करनी चाहिए। बोर्ड से यह अपेक्षा की जाती है कि वह आगामी 07 दिनों के भीतर ऐसी सभी आपत्तियों का निस्तारण करे।

- (थ) उपर्युक्त 07 दिनों के भीतर उत्तर पत्रकों की जांच का कार्य अवश्य पूर्ण कर लिया जाय और अंतिम श्रेष्ठता सूची यथासंभव शीघ्र अवश्य प्रकाशित कर दी जाय। अंतिम चयन सूची के प्रकाशन के पूर्व सभी आपत्तियों का निस्तारण अवश्य कर दिया जाय।
- (द) प्रश्न पत्रों को परीक्षा आरंभ होने के एक दिन पूर्व बाह्य एजेंसी और नोडल अधिकारी के पर्यवेक्षण के अधीन जिले में लाया जायेगा और कोषागार में दोहरे ताले में रखा जायेगा। परीक्षा के दिन प्रश्न पत्रों को सेक्टर मजिस्ट्रेट के पर्यवेक्षण में परीक्षा केन्द्र पर लाया जायेगा और परीक्षा की समाप्ति के पश्चात् उपस्थिति पत्रक और उत्तर पत्रकों के साथ इन प्रश्न पत्रों को सेक्टर मजिस्ट्रेट के पर्यवेक्षण में पुनः कोषागार में जमा करा दिया जायेगा, जहां से नोडल अधिकारी द्वारा ले जाकर बोर्ड के लखनऊ स्थित कार्यालय में जमा करा दिया जायेगा।

परिशिष्ट-5

विभागीय परीक्षा के माध्यम से मुख्य आरक्षी के पद पर पदोन्नति की प्रक्रिया

क- विषय/अंकों को निम्नलिखित रीति में अवधारित किया जायेगा :-

क्रमांक	विषय	अंक
1	बुद्धि शक्ति/तर्क शक्ति/ मानसिक अभिरूचि परीक्षण (प्रश्नपत्र वस्तुनिष्ठ प्रकार का होगा)	50 अंक
2	भारतीय दण्ड संहिता, दण्ड प्रक्रिया संहिता, साक्ष्य अधिनियम, पुलिस मैनुअल आदि को सम्मिलित करते हुये आधार भूत विधि, संविधान एवं पुलिस प्रक्रिया। (प्रश्नपत्र वस्तुनिष्ठ प्रकार का होगा)	50 अंक
3	निबंध (पुलिस विषयों से सम्बन्धित यथा प्रथम सूचना रिपोर्ट-15 अंक, वाद का अध्ययन-20 अंक, विवेचना- 15 अंक)	50 अंक
4	सेवा अभिलेख	50 अंक जिसमें से अधिकतम 30 अंक वार्षिक प्रविष्टियों के लिए, 15 अंक प्रशिक्षण के लिए और 05 अंक पुरस्कार/विशेष प्रविष्टि के लिए। प्रशिक्षण के अंक इस प्रकार विभाजित हैं कि प्रत्येक मौलिक प्रशिक्षण के लिये पांच अंक जो अधिकतम 10 हो सकते हैं और प्रत्येक गैर मौलिक प्रशिक्षण के लिये 01 अंक जो अधिकतम 05 हो सकते हैं। पुलिस संगठन के प्रशिक्षण निदेशालय

को प्राधिकृत किया जाता है कि वह मौलिक प्रशिक्षण और गैर मौलिक प्रशिक्षण के रूप में अधिसूचित करें, जिसमें यह शर्त होगी कि एक मास से कम का कोई भी प्रशिक्षण मौलिक प्रशिक्षण के रूप में अधिसूचित नहीं किया जाएगा।

अग्रतर प्रत्येक वृहद दण्ड के लिये 03 अंक, प्रत्येक लघु दण्ड के लिए 02 अंक और प्रत्येक अति लघु दण्ड के लिए 01 अंक उपर्युक्त अंको में से घटा दिया जाएगा। यह देखने के लिए सेवा अभिलेख का भी अवश्य विश्लेषण किया जाना चाहिए कि क्या अभ्यर्थी को कोई ऐसा दण्ड दिया गया था जो उसकी प्रोन्नति को अनुचित ठहराता है।

ख- उत्तर पुस्तिकाओं का मूल्यांकन और शारीरिक दक्षता परीक्षण

- 5 उत्तर पुस्तिकाओं का मूल्यांकन उत्तर पुस्तिकाओं का मूल्यांकन- वस्तुनिष्ठ प्रश्न पत्र का बाह्य सहायित अभिकरण से मूल्यांकन कराया जाएगा और निबंधों का बोर्ड द्वारा प्राधिकृत अध्यापकों/प्रवक्ताओं/आचार्यों द्वारा मूल्यांकन कराया जाएगा।
- 6 शारीरिक दक्षता परीक्षण पुरुष अभ्यर्थियों से 10 किलोमीटर की दौड़ 75 मिनट में और महिला अभ्यर्थियों से 05 किलोमीटर की दौड़ 45 मिनट में पूर्ण किया जाना अपेक्षित है। यह दौड़ केवल अर्हकारी है।

परिशिष्ट-6ज्येष्ठता के आधार पर मुख्य आरक्षी के पद पर पदोन्नति की प्रक्रिया

- 1 शारीरिक दक्षता परीक्षण पुरुष अभ्यर्थियों से 10 किलोमीटर की दौड़ 90 मिनट में और महिला अभ्यर्थियों से 05 किलोमीटर की दौड़ 50 मिनट में पूरा किया जाना अपेक्षित है। यह दौड़ केवल अर्हकारी है।
- 2 सेवा अभिलेख यह चयन अनुपयुक्त को अस्वीकार करते हुए ज्येष्ठता के मानदण्ड पर आधारित है। कोई आरक्षी जो अन्यथा रूप से पात्र है किंतु यदि उसकी सत्यनिष्ठा गत 5 वर्षों में एक बार भी रोकी गई है तो वह पदोन्नति के लिये पात्र नहीं होगा।

प्रतिलिपि निम्नलिखित को सूचनार्थ एवं आवश्यक कार्यवाही हेतु प्रेषित:-

- 1- निदेशक, मुद्रण एवं लेखन सामग्री, ऐशबाग लखनऊ को नियमावली की अंग्रेजी अनुवाद की प्रति सहित इस अनुरोध के साथ कि नियमावली के अंग्रेजी व हिन्दी अनुवाद को विधायी परिशिष्ट भाग-4 के खण्ड(क) परिनियत आदेश के अन्तर्गत सरकारी गजट में प्रकाशित कराकर इसकी 500 प्रतियां शासन के गृह (पुलिस) अनुभाग -1 को उपलब्ध कराने का कष्ट करें।
- 2- पुलिस महानिदेशक उ0प्र0 लखनऊ
- 3- पुलिस महानिरीक्षक (स्थापना) उ0प्र0 लखनऊ
- 4- पुलिस उप महानिरीक्षक (स्थापना) पुलिस मुख्यालय उ0प्र0 इलाहाबाद
- 5- कार्मिक अनुभाग-1/2
- 6- भाषा अनुभाग-5
- 7- विधायी अनुभाग-1
- 8-समस्त जोनल पुलिस महानिरीक्षक/ पुलिस उप महानिरीक्षक
- 9-गृह विभाग के समस्त अनुभाग

आज्ञा से

(सुशील कुमार पाण्डेय)
अनुसचिव